

இறையாட்சி தேடல் - 5

சூழ்நிலைமயமாதல்



வெளிநீடு:

யாழ்ப்பாண திருச்சபை திருப்பணி மன்றம்

2004

பதிப்பு விபரம்

தலைப்பு	:	இறையாட்சித் தேடல் - சூழ்நிலையமாதல்
ஆக்கம்	:	அருட்பணி S.D.P.செல்வன் அருட்பணி அ.ஸ்ரீபன்
பதிப்பு	:	11.04.2004
பதிப்புரிமை	:	ஆசிரியர்கள்
வெளியீடு	:	யாழ்ப்பாண திருச்சபை திருப்பணி மன்றம்
அச்சகம்	:	ஒன்லைன் அச்சகம், வவுனியா.

வாருங்கள் தேடுவோம்:

வாழ்வு வியாபாரமாக்கப்படுகின்றது. காசு தான் கடவுள் என்பது சர்வதேச கீதமாகிவிட்டது. துப்பாக்கிகள் எம்மை ஆட்சி செய்கின்றன. எமது நாட்டில் போர் ஓய்வு பெற்றுக்கொண்டிருக்கிறது. வீதிகள், வீடுகள், ஆலயங்கள் பாடசாலைகள் போன்றவை புனரமைக்கப்பட்டு வருகின்றன. வசதியுள்ளவர்கள் கார்களுடனும், கணனிகளுடனும் வாழ்ந்து கொண்டிருக்க, போரினால் பாதிக்கப்பட்டு பலியான பலர் வயிற்றுப்பசி எப்படித் தீர்ப்போகிறது என கவலைப்பட்டுக் கொண்டிருக்கின்றனர். உலக மயமாக்கலின் தாக்கம் அனைவரையும் அழிவு நோக்கி அள்ளிக்கொண்டு போகிறது. இந்நிலையில் இயேசுவின் இறையாட்சி எங்கே? என நாம் தேட வேண்டும். இறையாட்சி விண்ணிலா? மண்ணிலா? எம்முள்ளத்திலா? எங்கே இயேசு அறிவித்த இறையாட்சி? நாம் துப்பாக்கிகளின் ஆட்சிக்கும் பணத்தின் ஆட்சிக்கும் உலக மயமாக்கலின் ஆட்சிக்கும் வாரிசுகளாகவும் ஆதரவாளர்களாகவும் வாழ முடியாது. இறையாட்சிக்காக இயேசுவோடு இணைந்து செயற்படும் காலம் வந்து விட்டது.

கடவுளது ஆட்சியின் விழுமியங்களின்படி வாழவும், கடவுளது ஆட்சியை தேடி உழைக்கவும், விழிப்புணர்வை ஏற்படுத்துவதே எங்களது நோக்கம்.

கடவுளது ஆட்சிய் பாய்ந்ததில் கடவுளுடன் இணைந்து கொள்ளுவோம் வாருங்கள்.
இறைநிர்வாகம் திருக்கும் வரை இறையாட்சியைத் தேடுவோம் வாருங்கள்!.

இறைபணியில்
அருட்பணி S.D.P.செல்வன்
அருட்பணி அ.ஸ்ரீபன்

இறையாட்சித் தேடல் - 5

சூழ்நிலையமாதல்

1) கதைகள்

அ. ஒரு பிறநாட்டுக்குழுவினர் எமது திருச்சபை ஆலயமொன்றுக்கு வந்திருந்தனர். வழிபாட்டில் கலந்து கொண்டனர். வழிபாடு முடிந்த பின்பு, “இங்கிலாந்திலுள்ள ஆலயத்தில் வழிபட்டது போல இருக்கிறது. இங்கு இலங்கைத் திருச்சபை இல்லையா? ஏன்று கேட்டனர்.

இலங்கையை பிரதிநிதித்துவப்படுத்தாத இலங்கைத் திருச்சபை
உண்மையில் இங்கிலாந்து திருச்சபையே

ஆ. போர் நடந்துகொண்டிருந்த காலம். வன்னியில் திருப்பணி செய்ய திருப்பணியாளர்கள் பற்றாக்குறை நிலவிய காலம், ஒரு பொது நிலையாளர் குருவிடம் “குருவானவர் இல்லாமல் நாம் திருவிருந்து வழிபாடு நடத்த முடியாதா? அப்பத்தையும் திராட்சை இரசத்தையும் முன்வைத்து இயேசுவின் திருவிருந்து வார்த்தைகளை (லூக்கா 22:19-20, 1 கொரிந்தியர் 11:23-25) சபையார் இணைந்து கூறிய பின்பு திருவிருந்து பெறக்கூடாதா? அது திருவிருந்தாகாதா என்று கேட்டார்.

எருள் வொழிவு குருவுக்கே சொந்தமா?
திருவிருந்து மக்களின் சொந்தமே.

(2) திருமறை அடிப்படை

அ. கடவுள் மனிதராக வந்தார் (யோவான் 1:1-18)

மனுஷருவாதலே சூழ்நிலைமயமாதலின் அடிப்படை. இயேசுவில் யூத மரபுகளையும் பலஸ்தீன அரசியல், சமூக, பொருளாதார கலாசார, வாழ்வையும் காணமுடிகிறது. நற்செய்திகளிலிருந்து இயேசுவின் அன்றைய நிலைப்பாடு பற்றி புரிந்து கொள்ள முடிகிறது. இயேசுவின் திருப்பணி அன்றைய சூழ்நிலைக்கு பொருத்தமாக இருந்தது. இயேசு ஒரு யூதன், தாடி வளர்த்திருந்தார், யூதமரபின் படி விருத்தசேதனம் செய்திருந்தார், யூதவிழாக்கள் திருமணங்களில் கலந்து கொண்டார்.

ஆ, சூழ்நிலைமயமாக்கப்பட்ட இயேசு.

மத்தேயு, மாற்கு, லூக்கா, யோவான் போன்ற நற்செய்திகள் அனைத்தும் இயேசுவின் வாழ்வை தங்களது சமூகத்திற்கு கூற மேற்கொண்ட முயற்சிகளேயாகும். இதனால் தான் இவற்றுக்கு இடையே வேறுபாடுகளும் ஒற்றுமைகளும் காணப்படுகின்றன. ஒரு இயேசு வரலாற்றில் வாழ்ந்தாலும் எம்மிடம் அவரது வாழ்வு பற்றி நான்கு வேறுபட்ட சிந்தனைகள் உள்ளன. பவுலும் கூட கடிதங்கள் மூலம் இயேசுவை வேறு விதமாக சூழ்நிலைக்கு ஏற்ப கூற முற்பட்டுள்ளார்.

இ. திருவிவளிப்பாடு 21:24


மண்ணிலாக அரசர்கள் தங்களுக்கு பெருமை சேர்ப்பவற்றை யெல்லாம் அங்கு கொண்டு செல்வார்கள். கடவுளது ஆட்சிக்கு அனைவரும் தங்களிடம் உள்ள பெருமைசேர்க்கும் பண்புகள், சிறப்புகள் அனைத்தையும் கொண்டு செல்ல வேண்டும். இந்தப்பகிர்தலின் மூலம் கடவுளின் ஆட்சி அதிகம் வளம் பெறும்.

ஈ. கலிலேயாவில் பணி.

இயேசுவின் பணிக்களமாக கலிலேயா காணப்பட்டது. (மத்தேயு 4:12-13) ஒடுக்கப்பட்ட மக்களான கலிலேயர்கள் நாகரீகம் அற்றவர்கள், சமய சடங்குகளைக் கடைப்பிடிக்காதவர்கள் என தள்ளிவைக்கப்பட்டோர் ஆகும். இவர்களுக்கு உழைப்பதே தனதுபணி என இயேசு நினைத்தார். இதனாற்தான் உயிர்த் இயேசு கூட கலிலேயாவுக்கு சென்றார். இதனை மத்தேயு 28:7-10ல் காணலாம்.

நீங்கள் விரைந்து சென்று இறந்த அவர் உயிருடன் எழுப்பப்பட்டார், என சீடருக்குக் கூறுங்கள். உங்களுக்கு முன்பாக அவர் கலிலேயாவுக்குப் போய்க் கொண்டிருக்கிறார். அப்பொழுது இயேசு அவர்களிடம், 'அஞ்சாதீர்கள் என் சகோதரர்களிடம் சென்று அவர்களைக் கலிலேயாவுக்குப் போகுமாறு சொல்லுங்கள். அங்கே அவர்கள் என்னைக் காண்பார்கள்' என்றார்.

இயேசு பலஸ்தீனாவில் வாழ்ந்த போது கலிலேயப்பணிக்கே அதிக முக்கியத்துவம் கொடுத்தார்.



(3) நாம் வாழும் யதார்த்தநிலை

அ. திருச்சபை மேற்கத்தேயமயமாக வாழ்ந்து வருகின்றது
மேற்கத்தேய ஆதிக்கவாதத்தின் எச்சங்கள் இன்றும் எம்
திருச்சபை அமைப்பு முறையில் காணப்படுகின்றன....

உதாரணம் :- மேற்கத்தேய இசைக்கருவிகள்
மேற்கத்தேய பாடல்கள்
ஆலய கட்டட அமைப்பு
ஆலயத்தில் அமரும் முறை
குருவினது உடை
வழிபடும் முறை
திருவிருந்தில் திராட்சை இரசமும் அப்பமும்

ஆ. எமது சமுதாயம்

எமது சமுதாயம் கூட மேற்கத்தேய ஆதிக்கத்துக்குள் அமிழ்ந்து
காணப்படுகின்றது. அத்துடன் ஆதிக்கவாத சிந்தனைகள்
பலரையும் ஆக்கிரமித்துள்ளது. மேற்கத்தேய ஆடையமைப்பு
இன்று எம் சமுதாய மக்களிடம் காணப்படுகின்றது. இதனால்
எமதுபாரம்பரிய உடைகளுக்கு மதிப்புக் கொடுக்கப்படுவதில்லை.
கூட்டுக் குடும்பச் சிந்தனை கைவிடப்பட்டு தனிக்குடும்பங்களும்
தனியாட்களின் முன்னேற்றமும் முக்கியத்துவப்படுத்தப்படுகின்றது.

இ. ஆச்சிரமங்கள்.

எமது பண்பாட்டுக்கு ஏற்ப இயேசுவைக் காட்டும் நோக்குடன்
உருவாக்கப்பட்ட ஆச்சிரமங்கள் சுன்னாகத்திலும் (யாழ்ப்பாணம்)
கிரானிலும் (மட்டக்களப்பு) காணப்படுகின்றன. ஆச்சிரமப்பணி
குழ்நிலைமயமாதலை நோக்கி உரிய முறையில்
நடைபெறவில்லை. அத்துடன் திருச்சபைகளின் திருப்பணியில்
ஆச்சிரமத்தின் சிந்தனைக்கு உரிய இடம் கொடுக்கப்படவில்லை.

ஈ. எமது சூழ்நிலை.

எமது சூழ்நிலையில் சிலர், பலரை கிழே தள்ளி விட்டு உயர்
நிலையில் வாழ்ந்து கொண்டும் வாழ முற்பட்டுக் கொண்டும்
உள்ளனர். இனபாகுபாடு, மதபாகுபாடு, சாதிப்பாகுபாடு, ஏழை
பணக்காரன் பிளவு, பெண்ணடிமைத்தனம், சிறுவர்களின்
உரிமைமறுப்பு வேலையின்மை, இலஞ்சம், ஊழல், வன்முறை
ஆயுதக்கலாசாரம் போன்றவற்றுக்கு மத்தியில் எவரை கிழே
தள்ளிவிட்டு நான் முன்னேறலாம் எனும் ஆக்கிரமிப்பு
சிந்தனையையே காணமுடிகின்றது.

(4) சிந்தனைகள்.

அ. மனுவுருவாகாத திருச்சபையில் மனுவுருவாகாத கிறிஸ்து. மேற்கத்தேயர்கள் கிறிஸ்தவத்தை ஒளியாகவும் எமது நாட்டுச் சமயங்களை இருளாகவும் நினைத்து உயர்வு மனப்பான்மையுடன், இயேசுவை அறிவித்தனர். இதனால் எமது நாட்டில் ஆதிக்க மதமாக நாம் இன்னும் வாழ்கிறோம். பாடசாலைகள், மருத்துவமனைகள் கூட இந்த உயர் மனப்பான்மையுடன், கிறிஸ்தவர்களாக அதிக ஆட்களைச் சேர்ப்பதற்காகவுமே நடத்தப்பட்டன. (கல்வி முன்னேற்றத்தையும் மறுக்க முடியாது) உயர்வு மனப்பான்மையுடன் அறிவிக் கப்பட்ட கிறிஸ்து உண்மையான கிறிஸ்துவா? என்பதை சிந்திக்க வேண்டும்.

பலஸ்தீனாவில் பிறந்த இயேசு ஒரு ஆசியன். இந்து, இஸ்லாம், பௌத்தம் போன்றவையும் ஆசியாவில் தோன்றியவையே என்பது வரலாறு. ஆனால் இன்று ஆசியாவில் பிறந்த கிறிஸ்துவின் பெயரால் உருவாக்கப்பட்ட கிறிஸ்தவம் மேற்கத்தேய முலாம் பூசப்பட்டு திரும்பவும் ஆசியாவுக்கு வந்துள்ளது. மேற்கத்தேய முலாமை அகற்றிவிட்டு ஆசிய வாசனை வீசச் செய்ய வேண்டியது எம் கடமை.

ஆசிய கிறிஸ்துவை தேட பலர் முற்பட்டனர். எனினும் மேற்கத்தேயத்திலிருந்து பல குற்றச் சாட்டுகள் முன்வைக்கப்படுகின்றன. கிறிஸ்து மூலம் மட்டுமே இரட்சிப்பு எனும் மேற்கத்தேய சிந்தனையை ஏனைய சமயங்களுடன் வாழும் பலர் கேள்வி கேட்கின்றனர். ஏனைய சமயங்களில் வெளிப்படும் கடவுளை நாம் புறக்கணிக்கமுடியுமா? எனும் கேள்வி ஆசிய இறையியலார்களால் முன்வைக்கப்படுகிறது.

எமது நாட்டுக்கு பொருத்தமான கிறிஸ்துவை நோக்கிய தேடல் இன்னும் தொடர்கின்றது.

ஆ. எமது பண்பாட்டு நோக்கில் கிறிஸ்துவின் மனப்பான்மை. விருந்தோம்பலும், விழாக்களும் எமது பண்பாட்டின் முக்கிய அம்சங்களில் சிலவாகும். இயேசுவும் கூட 5 அப்பங்கள் 2 மீன்கள் மூலம், 5000 ஆண்கள் உட்பட பலருக்கு உணவளித்தார்.

இங்கு இயேசு விருந்தோம்பலையும் பகிர்தலையும் செயல் ரீதியில் நடத்தினார். கடவுளுக்கு அனைத்தையும் செய்ய முடியும் என்பதில் சந்தேகமில்லை. ஆனால் கடவுளின் செயலின் மூலம் வரும் சிந்தனையையே நாம் ஆழமாக நோக்க வேண்டும். இயேசு இச்சம்பவத்தில் (யோவான் 6:1-15)வந்திருந்தோருக்கு உணவளிக்க விரும்பினார். பொதுவாக மக்கள் உணவுப் பொதிகளுடன் தான் இத்தகைய கூட்டங்களுக்கு வருவது வழக்கம். இயேசுவின் விருப்பப்படி அங்கிருக்கும் உணவினை சீடர்கள் கணக்குப்பார்த்த போது ஒரு சிறுவன் மட்டுமே தன்னிடம் இருந்த 5 அப்பங்களையும் 2 மீன்களையும் பகிர முன்வந்தான். இயேசு அதனை பகிரந்து கொடுத்தார். இதன்மூலம் மற்றவர்களும் தம்மிடம் இருந்த உணவை பகிர்தனர். இதனால் தான் 12 கூடை உணவு எஞ்சியும் இருந்தது. மந்திரவாதியாக இயேசுவைப்பார்த்து தனியாள் மோட்சம் கதைப்பதை விட மக்களின் மனங்களை விருந்தோம்பல், பகிர்தல்நோக்கி மாற்றிய இயேசுவை எம்நாட்டுப் பண்பாட்டுப் பார்வையில் பார்க்க எமக்கு எம்நாட்டு கண்களும் இதயமும் வேண்டும்.

எமது பண்பாடு குழு/சமூக வாழ்வு சார்ந்தது. சமூக விழாக்களில் பங்கெடுப்பது முக்கியம். ஆனால் கிறிஸ்தவம் தனியாள் சார்ந்த சமயத்தை முன்வைத்துள்ளது. சமூகமாக ஆலயத்துக்கு சென்றாலும் ஒரே வாங்கில் அமர்ந்தாலும் ஒருவர் மற்றவரை வழிபாடு முடியும் வரை அன்னியராக பார்க்கின்றார்கள். குழந்தை அழுவது கூட ஆலய வழிபாட்டில் மரண தண்டனைக்குரிய குற்றம்போல நோக்கப்படுகின்றது. இதனால் விழாவுக்குரிய மகிழ்ச்சி இல்லாமல் வரண்டு போன வழிபாடும், இருண்டு போன முகங்களும், பாவி பாவி என திருப்பித்திருப்பி கூறும் சிந்தனைகளும், தனியாக மோட்சம் போகலாம் எனும் ஆசை வார்த்தையுமே, கிறிஸ்தவ வழிபாட்டில் நிரம்பிக்கிடக்கின்றன. இந்நிலை மாற வேண்டும். விழாவின் நோக்கில் திருவிருந்து கொண்டாடப்படவேண்டும். தொடக்கத்தில் நடத்தது போல உணவு வீடுகளிலிருந்து கொண்டு வரப்பட்டு பகிரப்பட வேண்டும். பெரிய ஆலயங்களில் செய்ய முடியாவிட்டாலும் கிராமங்களாக, மக்கள் குடியிருப்புகளாக, சிறியளவில் இதனை அர்த்தத்தோடு கொண்டாடலாம்.

ஆ. சமத்துவ அடிப்படையில் கிறிஸ்துவின் மனப்பான்மை.

செல்வந்தரின் எண்ணத்தில் திருச்சபை செயல்படக் கூடாது. ஏழைகள் வாழ இடம் கொடுக்கப்பட வேண்டும். திருவிருந்து ஒரே கிண்ணத்திலும் ஒரே அப்பத்திலும் தங்கியிருப்பினும், சில இடங்களில் பணக்காரரும், உயர் சாதியினரும் முதலில் திருவிருந்து பெற திருவிடத்துக்கு ஓடுகின்றார்கள். மேற்கத்தேய வாத்தியக் கருவிகளை விட்டுவிட்டு தபேலா போன்ற எம் நாட்டு இசைக்கருவிகள் வழிபாட்டில் பாவிக்கப்படவேண்டும். இது மண்வாசனைக்காக மட்டுமல்ல ஏழைகளும் பங்குபற்றலாம் என்பதற்காகவே. ஏழைகளோடு வாழ்ந்து சமத்துவம் பேசும் இயேசுவை, மேற்கத்தேய பாடல்கள் ஆன்மீகப்படுத்தி விட்டன. இராஜன் தாவீதாரிலுள்ள மாட்டுக் கொட்டில் ஒன்றிலே.... எனும் பாடலின் பின்வருமாறு ஒரு சரணம் உள்ளது.

மாட்டுத் தொழுவத்தில்ல்ல

தெய்வ ஆசனத்திலும்

ஏழைக் கோலமாக அல்ல

ராஜ கிரீடம் சூழவும்

மீட்பர் வீற்றிருக்கின்றார்

பாலர் சூழ்ந்து போற்றுவார்

இந்தப்பாடல் இயேசுவின் பிறப்பை ஆன்மீகமாக்கி விடுகிறது. இதனால் இயேசுவை ஏழையாகவும் மாட்டுத் தொழுவத்திலும் சந்திப்பதை இருட்டடிப்பு செய்து தெய்வத்தை அரசனாக்கி முட்கிரீடத்தை ராஜகிரீடமாக்கி விடுகின்றது. இப்படிப்பட்ட உதாரணங்கள் பல உண்டு. எனவே சமத்துவம் பாடும் இயேசுவின் சிந்தனையை கூறும் எம்மண்ணுக்கு உரிய பாடல்கள் பல எழுதப்பட வேண்டும்.

கி. ஏழைகளின் கடவுள் கிறிஸ்து.

ஏழைகள் எமது நாட்டில் அதிகமாக வாழ்கின்றனர். திருச்சபையில் ஏழைகளிற்குரிய இடம் என்ன? ஏழை இயேசுவை பணக்காரனாக்கிவிடுவதால் ஏழைகளின் இடமும் பறிபோகின்றது. இதற்கு நாம் பாவிக்கும் இயேசுவின் பிறப்பு வாழ்த்து மடல்களும் நாடகங்களும் நல்ல உதாரணமாகும். வாழ்த்து மடலின் மாட்டுத் தொழுவம் பொன்நிறமாக மின்னும் எந்த அழுக்கும் இருக்காது. நத்தார் நாடகங்களில் ஏழைகளின் துன்பத்தை கூறுவதிலும் பார்க்க பொன், தூவவர்க்கம், வெள்ளைப்போளம், போன்றவற்றைக்

கூறுவதிலேயே நாடகம் முடிந்துவிடும். இயேசு ஏழை. ஏழைகளின் கடவுள் என்பது இருட்டடிப்புச் செய்யப்படக் கூடாத ஒன்றாகும்.

ஒரு ஏழை, கடவுளின் அழைப்பு பெறும் போது ஏழை குருவாக வாழ முடியுமா? முள்ளூக் கரண்டியால் உணவு உண்ணாமல் சாதாரண சாறம் அணிந்து சாதாரணமாக வாழ முடியுமா? திருச்சபையின் அமைப்பு உயர்வகுப்புக்கும் மத்திய வகுப்புக்கும் உரியது. இதனால் இதற்கு ஏற்றபடி இயேசு வராவிட்டால் இயேசுவிற்கும் நிறுவன திருச்சபையில் இடமில்லை. இந்த சிந்தனையில் மாற்றம் வரவேண்டும்.

ஈ. விடுதலைப் போராட்டத்தில் கிறிஸ்து.


இயேசு எப்போதும் விடுதலை போராட்டத்தில் ஈடுபடுகின்றார். ஒடுக்கப்பட்ட மக்களை மீட்கின்றார். ஆனால் திருச்சபை எமது தமிழீழ விடுதலைப் போராட்டத்தில் அதிகம் ஈடுபடவில்லை. உரிய முறையில் நோக்குவதாயின் திருச்சபைப் போராட்டத்தை நடத்தியிருக்க வேண்டும். இப்போதும் புணரமைப்புப் பணிகளில் ஆலயங்களை மட்டும் புணரமைக்கின்றது. சமூகத்தினை திருச்சபை மறந்து விட்டது. எனவே திருச்சபை தமிழ் மக்களின் திருச்சபையாக மாறவேண்டும்.

(5) செயற்பாடு.

எமது சூழ்நிலையில் மண்மணக்கும் வழிபாட்டு முறை ஒன்றை தயாரிக்குக.

(6) கேள்விகள்.

1. சூழ்நிலை மயமாதல் என்றால் என்ன?
2. எமது ஆலய வாழ்வில் எமது பண்பாடு எமது பிரச்சினைகள் என்பவற்றுக்கு நாம் கொடுக்கும் முக்கியத்துவம் என்ன?
3. கிறிஸ்து இலங்கையில் பிறந்திருந்தால் எப்படி வாழ்ந்திருப்பார்?
4. தமிழ்க் கிறிஸ்துவின் இன்றைய செயற்பாடு பற்றி விளக்குக?
5. எமது திருச்சபை சூழ்நிலைமயமாக்கப்பட்ட திருச்சபையாக பணியாற்ற நீர் முன்வைக்கும் சிந்தனைகள் என்ன?



இறையாட்சித் தேடல் - 1
பற்றுறுத், வீசுவாசம், நம்பிக்கை

இறையாட்சித் தேடல் - 2
தீருமறை

இறையாட்சித் தேடல் - 3
தீருப்பன்

இறையாட்சித் தேடல் - 4
அத்காரம்

இறையாட்சித் தேடல் - 5
ஆழ்ந்லைமயமாநுல்

இறையாட்சித் தேடல் - 6
வறுமை

இறையாட்சித் தேடல் - 7
துன்பம்

இறையாட்சித் தேடல் - 8
நீத், சமாதானம், ஒப்புரவாக்கல்

இறையாட்சித் தேடல் - 9
தீருச்சபை ஒருமைப்பாடு

இறையாட்சித் தேடல் - 10
பிறுமதங்களுடனான ஐக்கியம்